

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmikīyē ādikāvyaē bālakāṇḍē

॥ saptadaśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ saptadaśaḥ sargaḥ ॥

brahmaṇaḥ prēraṇayā
dēvādibhirvibhinnavānarayūthapatīnāmutpādanam

putratvaṃ tu gatē viṣṇau
rājñastasya mahātmanaḥ |
uvāca dēvatāḥ sarvāḥ
svayambhūrbhagavānidam ॥ 1.17.1 ॥

satyasandhasya vīrasya
sarvēśāṃ nō hitaiṣiṇaḥ |
viṣṇōḥ sahāyān balinaḥ
sṛjadhvaṃ kāmarūpiṇaḥ ॥ 1.17.2 ॥

māyāvidaśca śūrāṃśca
vāyuvēgasamān javē |
nayajñān buddhisampannān
viṣṇutulyaparākramān ॥ 1.17.3 ॥

asaṃhāryānupāyajñān
divyasaṃhananānvitān |

sarvāstraguṇasampannā -
namṛtaprāśanāniva || 1.17.4 ||

apsarassu ca mukhyāsu
gandharvīṇāṃ tanūṣu ca |
yakṣapannagakanyāsu
ṛkṣavidyādharīṣu ca || 1.17.5 ||

kinnarīṇāṃ ca gātrēṣu
vānarīṇāṃ tanūṣu ca |
srjadhvaṃ harirūpēṇa
putrāṃstulyaparākramān || 1.17.6 ||

pūrvamēva mayā sṛṣṭō
jāmbavānṛkṣapuṅgavaḥ |
jṛmbhamāṇasya sahasā
mama vaktrādajāyata || 1.17.7 ||

tē tathōktā bhagavatā
tat pratiśrutya śāsanam |
janayāmāsurēvaṃ tē
putrān vānararūpiṇaḥ || 1.17.8 ||

ṛṣayaśca mahātmānaḥ
siddhavidyādharōragāḥ |
cāraṇāśca sutān vīrān
sasṛjurvanacāriṇaḥ || 1.17.9 ||

vānarēndra mahēndrābha -
mindrō vālinamātmajam |

sugrīvaṃ janayāmāsa

tapanastapatāṃ varaḥ || 1.17.10 ||

br̥haspatistvajanayat

tāraṃ nāma mahākapim |

sarvavānaramukhyānāṃ

buddhimantamanuttamam || 1.17.11 ||

dhanadasya sutaḥ śrīmān

vānarō gandhamādanaḥ |

viśvakarmā tvajanaya -

nnalaṃ nāma mahākapim || 1.17.12 ||

pāvakasya sutaḥ śrīmān

nīlō'gnisadrśaprabhaḥ |

tējasā yaśasā vīryā -

datyaricyata vīryavān || 1.17.13 ||

rūpadraviṇasampannā -

vaśvinau rūpasammatau |

maindaṃ ca dvividaṃ caiva

janayāmāsatuh svayam || 1.17.14 ||

varuṇō janayāmāsa

suṣēṇaṃ nāma vānaram |

śarabhaṃ janayāmāsa

parjanyaastu mahābalaḥ || 1.17.15 ||

mārutasyaurasaḥ śrīmān

hanūmān nāma vānaraḥ |

vajrasaṃhananōpētō

vainatēyasamō javē || 1.17.16 ||

sarvavānaramukhyēṣu

buddhimān balavānapi |

tē sṛṣṭā bahusāhasrā

daśagrīvavadhōdyatāḥ || 1.17.17 ||

apramēyabalā vīrā

vikrāntāḥ kāmārūpiṇaḥ |

tē gajācalasaṅkāśā

vapuṣmantō mahābalāḥ || 1.17.18 ||

ṛkṣavānaragōpucchāḥ

kṣipramēvābhijajñirē |

yasya dēvasya yadrūpaṃ

vēṣō yaśca parākramaḥ || 1.17.19 ||

ajāyata samaṃ tēna

tasya tasya pṛthak pṛthak |

gōlāṅgūlēṣu cōtpannāḥ

kiñcidunnatavikramāḥ || 1.17.20 ||

ṛkṣīṣu ca tathā jātā

vānarāḥ kinnarīṣu ca |

dēvā maharṣigandharvā -

stārṣyayakṣā yaśasvinaḥ || 1.17.21 ||

nāgāḥ kimpuruṣāścaiva

siddhavidyādhārōragāḥ |

bahavō janayāmāsu -

rhr̥ṣṭāstatra sahasraśaḥ || 1.17.22 ||

cāraṇāśca sutān vīrān

sasṛjurvanacāriṇaḥ |

vānarān sumahākāyān

sarvān vai vanacāriṇaḥ || 1.17.23 ||

apsarassu ca mukhyāsu

tathā vidyādharīṣu ca |

nāgakanyāsu ca tadā

gandharvīṇāṃ tanūṣu ca |

kāmarūpabalōpētā

yathākāmavicāriṇaḥ || 1.17.24 ||

siṃhaśārdūlasadṛśā

darpeṇa ca balēna ca |

śīlāpraharaṇāḥ sarvē

sarvē parvatayōdhinaḥ || 1.17.25 ||

nakhadaṃṣṭrāyudhāḥ sarvē

sarvē sarvāstrakōvidāḥ |

vicālayēyuh śailēndrān

bhēdayēyuh sthirān drumān || 1.17.26 ||

kṣōbhayēyuśca vēgēna

samudraṃ saritāṃ patim |

dārayēyuh kṣitiṃ padbhyā -

māplavēyurmahārṇavān || 1.17.27 ||

nabhastalaṃ viśēyuśca
 gṛhṇīyurapi tōyadān |
 gṛhṇīyurapi mātaṅgān
 mattān pravrajatō vanē || 1.17.28 ||

nardamānāṃśca nādēna
 pātayēyurvihanḅgamān |
 īdṛśānāṃ prasūtāni
 harīṅāṃ kāmarūpiṅām || 1.17.29 ||

śataṃ śatasahasrāṅi
 yūthapānāṃ mahātmanām |
 tē pradhānēṣu yūthēṣu
 harīṅāṃ hariyūthapāḥ || 1.17.30 ||

babhūvuryūthapaśrēṣṭhān
 vīrāṃścājanayan harīn |
 anyē ṛkṣavataḥ prasthā -
 nupatasthuh sahasraśaḥ || 1.17.31 ||

anyē nānāvidhāñchailān
 kānanāni ca bhējirē |
 sūryaputraṃ ca sugrīvaṃ
 śakraputraṃ ca vālinam || 1.17.32 ||

bhrātarāvupatasthustē
 sarvē ca hariyūthapāḥ |
 nalaṃ nīlaṃ hanūmanta -
 manyāṃśca hariyūthapān || 1.17.33 ||

tē tārksyabalasampannāḥ
sarvē yuddhaviśārādāḥ |
vicarantō'rdayan sarvān
siṃhavyāghramahōragān || 1.17.34 ||

mahābalō mahābāhu -
rvālī vipulavikramaḥ |
jugōpa bhujavīryēṇa
ṛkṣagōpucchavānarān || 1.17.35 ||

tairiyaṃ pṛthivī śūraiḥ
saparvatavanārṇavā |
kīrṇā vividhasamsthānai -
rnānāvyañjanalakṣaṇaiḥ || 1.17.36 ||

tairmēghavṛndācalakūṭakalpaiḥ
mahābalairvānarayūthapālaiḥ |
babhūva bhūrbhīmaśarīrarūpaiḥ
samāvṛtā rāmasahāyahētōḥ || 1.17.37 ||

|| ityārṣē śrīmadrāmāyaṇē vālmikīyē ādikāvye
bālakāṇḍē saptadaśaḥ sargaḥ ||